

नळदुर्ग शहरातील सार्वजनिक स्वच्छतागृहाची दयनीय अवस्था



▶▶ स्वच्छ नळदुर्ग, सुंदर नळदुर्ग उपक्रम फक्त कागदावरच...

तभा वृत्तसेवा
नळदुर्ग, दि.१८ डिसेंबर -
नळदुर्ग शहरातील मराठा गल्ली येथील सार्वजनिक स्वच्छतागृहाची अत्यंत दयनीय अवस्था झाली असून, सर्वत्र घाणीचे साम्राज्य पसरले आहे. स्वच्छतागृहापर्यंत जाण्यासाठी नीटसा रस्ताही नसून परिसरात काटेरी झुडपे वाढलेली आहेत. त्यामुळे स्वच्छ नळदुर्ग, सुंदर नळदुर्ग या घोषणेची

अक्षरशः धिंडवडे निघाल्याचे चित्र सध्या पाहायला मिळत आहे. या गंभीर प्रकरास नगरपालिकेचा स्वच्छता विभाग पूर्णपणे जबाबदार असल्याचा आरोप नागरिकांकडून होत आहे. नळदुर्ग शहराच्या स्वच्छतेसाठी नगरपालिका दरमहा सुमारे १२ लाख रुपये खर्च करत आहे. मात्र असे असतानाही शहरातील अनेक भागांत कचऱ्याचे ढिगारे साचलेले दिसून

येतात. विशेष म्हणजे नगरपालिकेच्या वतीने बांधण्यात आलेली सार्वजनिक स्वच्छतागृहे वेळेवर स्वच्छ न केल्यामुळे त्यांची मोठी दुरवस्था झाली आहे. नगरपालिकेने शहर स्वच्छतेसाठी काढलेल्या टेंडरमध्ये सार्वजनिक स्वच्छतागृहांची स्वच्छता करणेही स्पष्टपणे नमूद असते. मात्र मराठा गल्ली येथील स्वच्छतागृहाची अवस्था पाहता

स्वच्छतेवर खर्च होणारा एवढा मोठा निधी नेमका कुठे जातोय, असा प्रश्न उपस्थित होत आहे. शहर अस्वच्छ असेल तर महिन्याला खर्च होणारे १२ लाख रुपये कुणाच्या घशात जात आहेत? केवळ ठेकेदार पोसण्यासाठीच नगरपालिका टेंडर काढते की काय, असा संशय नागरिकांमध्ये निर्माण झाला आहे.

कंपनीकडून काम करून घेण्याची जबाबदारी नगरपालिकेच्या स्वच्छता विभागाची आहे. मात्र सध्याची परिस्थिती पाहता स्वच्छता विभाग अस्तित्वात आहे की नाही, असा सवाल उपस्थित होत आहे. संबंधित कंपनीकडून योग्य काम होत नसेल तर त्यांचा ठेका रद्द करण्याचा अधिकार नगरपालिकेला असतानाही प्रशासन याकडे जाणीवपूर्वक दुर्लक्ष

करत असल्याचे दिसून येत आहे. परिणामी ठेकेदार शहर स्वच्छतेच्या कामात कुचराई करत असल्याचा आरोप होत आहे. मराठा गल्ली येथील स्वच्छतागृहात ना लाईटची व्यवस्था आहे, ना पाण्याची सुविधा अनेक महिन्यांपासून स्वच्छता न झाल्याने संपूर्ण परिसर घाणीने भरलेला आहे.

अस्वच्छ स्वच्छतागृहाचा वापर करत असून त्यामुळे त्यांच्या आरोग्याला गंभीर धोका निर्माण झाला आहे. नगरपालिका प्रशासनाने तात्काळ या स्वच्छतागृहाची स्वच्छता करावी, लाईट व पाण्याची सुविधा उपलब्ध करून द्यावी तसेच स्वच्छतागृहापर्यंत जाण्यासाठी व्यवस्थित रस्ता तयार करावा, अशी जोरदार मागणी संतप्त नागरिकांकडून करण्यात येत आहे.

आनंदनगर परिसरात घरफोडी; प्रा. सत्येंद्र राऊत यांच्या निसर्ग काव्यसंग्रहाची जागतिक रेकार्डबुकमध्ये नोंद

६१ हजारांचा मुद्देमाल चोरीला

तभा वृत्तसेवा
धाराशिव, दि.१८ डिसेंबर -
आनंदनगर पोलीस ठाणे हद्दीत घरफोडीची घटना घडली असून, कुटुंबीय बाहेरगावी असताना अज्ञात चोरट्याने घराचे कुलूप तोडून सुमारे ६१ हजार रुपयांचा मुद्देमाल चोरून नेल्याची घटना उघडकीस आली आहे. याप्रकरणी आनंदनगर पोलीस ठाण्यात गुन्हा दाखल करण्यात आला आहे. याबाबत मिळालेल्या माहितीनुसार, फियादी दिपक शिवाजी शेरखाने (वय ६३), रा. वरुडा रोड, समर्थ नगर, धाराशिव



हे कुटुंबासह रत्नागिरी येथे गेले होते. त्यांच्या अनुपस्थितीत दि. ३० नोव्हेंबर २०२५ रोजी सकाळी ७.०० ते दि. १२ डिसेंबर २०२५ रोजी सायंकाळी ७.०० वाजेच्या दरम्यान अज्ञात व्यक्तीने त्यांच्या राहत्या घराचे कुलूप तोडून आत प्रवेश केला. चोरट्याने घरातील १७ ग्रॅम

वजनाचे सोन्याचे दागिने, चांदीचे दागिने तसेच रोख रक्कम १०,००० रुपये, असा एकूण ६१,७७० रुपयांचा मुद्देमाल चोरून नेल्याचे फियादीत नमूद आहे. या प्रकरणी फियादी दिपक शेरखाने यांनी दि.१७ डिसेंबर रोजी दिलेल्या प्रथम खबरेवरून आनंदनगर पोलीस ठाण्यात गुन्हा नोंदवण्यात आला आहे. घटनेचा पुढील तपास आनंदनगर पोलीस करीत असून, अज्ञात चोरट्याचा शोध सुरू असल्याची माहिती पोलीस सूत्रांकडून देण्यात आली आहे.

तभा वृत्तसेवा
अणदूर, दि.१८ डिसेंबर -
अणदूर येथील जवाहर महाविद्यालय संस्कृत विभाग प्रमुख व ग्रीन क्लब सम न्वयक डॉ. सत्येंद्र राऊत संपादित निसर्ग काव्यसंग्रहाची ए.सी.इ. या संस्थेने जागतिक रेकार्डबुकमध्ये नोंद घेतली, त्यामुळे त्यांचे सर्वत्र अभिनेंदन होत आहे. जागतिक पातळीवर या काव्यसंग्रहाची निवड झाल्याबद्दल ए.सी.इ. या संस्थेच्या डॉ. वंदना गुप्ता व अनिता गुप्ता यांच्या हस्ते मुंबई येथील ताज महाल पॅलेसमध्ये प्रा.राऊत यांना जागतिक रेकार्डबुकचे प्रम णपत्र व मेडल देऊन सन्मानित करण्यात आले. या काव्यसंग्रहाचे वैशिष्ट्ये असे आहेत कि महाराष्ट्रातील ग्रामीण व शहरी भागातील १३५ कवी व कवयित्रींच्या निसर्ग विषयावरील कविता आहेत. या



काव्यसंग्रहाच्या माध्यमातून समाजात निसर्गाविषयी आत्मीयता व पर्यावरणाचे जतन करण्याचा अनमोल संदेश दिला गेला

आहे. काव्यसंग्रहातील शैक्षणिक, सामाजिक व सिने क्षेत्रातील मान्यवरांचे मनोगत आणि शुभेच्छा सर्वांसाठी प्रेरणादायक आहेत.

हा काव्यसंग्रह प्रत्येक कवी, लेखक, शिक्षक, विद्यार्थी आणि निसर्गप्रेमींना नक्कीच प्रेरणा देणारा व आवडणारा आहे. अणदूर येथील प्रा.डॉ. सत्येंद्र राऊत व सहशिक्षिका दीपमाला खडके आणि ऐश्वर्या कदम यांनी हा काव्यसंग्रह विचारपूर्वक संपादित केला असून या तिन्ही संपादकांच्या प्रयत्नांमुळे अर्थपूर्ण आणि प्रेरणादायी साहित्याची निर्मिती झाली आहे. या काव्यसंग्रहाची जागतिक पातळीवर नोंद झाल्याबद्दल संस्थेचे सचिव रामचंद्र दादा आलुरे व महाविद्यालय विकास समितीचे सदस्य प्रा. भालचंद्र बिराजदार व ज्येष्ठ विधीज्ञ लक्ष्मीकांत पाटील, महाविद्यालयाचे प्राचार्य डॉ. उमाकांत चनशेठ्ठी तसेच पत्रकार अजय अणदूरकर आणि महाविद्यालयीन सर्व प्राध्यापक बंधु भगिनी व शिक्षकेतर कर्मचारी यांनी सर्व संपादकांचे अभिनेंदन केले.

▶▶ प्रतिनिधी नेमणे आहेत...

सोलापूर

तारुणभारत

धाराशिव जिल्ह्यात खालील ठिकाणी वार्ताहर व एजंट त्वरीत नेमणे आहेत...

धाराशिव तालुका : धाराशिव शहर प्रतिनिधी-१ (कमिशनवर) येडशी, तेर, ढोकी, कसबे तडवळे, बेंबळी, पाटोदा, पळसप, मुरुड.

तुळजापूर तालुका : तुळजापूर तालुका प्रतिनिधी, काटी, तामलवाडी, आरळी (बु.), मंगरूळ, काटगाव, किलज, सलगरा, वागदरी, नंदगाव.

लोहारा तालुका : लोहारा तालुका प्रतिनिधी, कानेगाव, भातागुडी, सातुर, जेवळी, आष्टा, अचलेर, माकणी

उमरगा तालुका : नाईचाकुर, समुद्राळ, मुरुम ग्रामीण, बलसुर, येणेगुर, दाळींब, आलुर, बेळंब, कदेर, औराद, गुंजोटी, तलमोड, कुन्हाळी, तुरोरी, माडज, जेकेकुर.

कळंब तालुका : कळंब तालुका प्रतिनिधी, दहिफळ, सातेफळ, चोराखळी, रांजणी, शिराढोण, डिकसळ, इटकूर.

वाशी तालुका : पाडी, सरमकुंडी, अजनसौडा, गिरवली, पारगाव, हातोला, पारा, दसमेगाव, मांडवा, गोलेगाव.

परंडा तालुका : नालगाव, लोणी, कपीलपूरी, आवारप्रिंपी, आसू, कात्राबाद, सोनारी, डोंजा, अनाळा, रोहकल.

भूम तालुका : भूम शहर प्रतिनिधी, तालुका प्रतिनिधी, माणकेश्वर, वांगी बु, वालवड, अंभी, पाथरूड, ईट.

अनुभवास प्राधान्य : पत्रकारितेची आवड असणाऱ्यांनी खालील पत्त्यावर दि.३० डिसेंबर २०२५ पर्यंत संपर्क साधावा.

टीप - इच्छुक वार्ताहरांनी कागद पत्रासह प्रत्यक्ष मुलाखतीस यावे. (अटी शर्ती लागू)

: कार्यालय पत्ता :
दैनिक सोलापूर तरुण भारत, धाराशिव जिल्हा आवृत्ती कार्यालय,रामदासी निवास, जिल्हा न्यायालयाच्या पाठीमगे, समर्थनगर, धाराशिव.
- अनिल आगलाले
(जिल्हा प्रतिनिधी), संपर्क मो.नं. ९७६७०९१७९१

शिक्षण महर्षी गुरुवर्य रा.ग. शिंदे महाविद्यालयात ५३७ विद्यार्थ्यांची आरोग्य तपासणी

परंडा महाविद्यालयास
‘तंबाखूमुक्त शाळा’ प्रमाणपत्र प्रदान

तभा वृत्तसेवा
परंडा, दि.१८ डिसेंबर -
शिक्षण महर्षी गुरुवर्य रा.ग. शिंदे महाविद्यालय, परंडा येथे जिल्हा शल्यचिकित्सक डॉ. धनंजय चाकूरकर यांच्या सूचनेनुसार व उपजिल्हा रुग्णालय परंडा येथील वैद्यकीय अधीक्षक डॉ. अबरार पठाण यांच्या मार्गदर्शनाखाली भव्य आरोग्य तपासणी व जनजागृती शिबिराचे आयोजन करण्यात आले. हे शिबिर राष्ट्रीय तंबाखू नियंत्रण कार्यक्रम, राष्ट्रीय असंसर्गजन्य रोग नियंत्रण कार्यक्रम तसेच राष्ट्रीय बाल स्वास्थ्य कार्यक्रम अंतर्गत राबविण्यात आले. या अंतर्गत महाविद्यालयातील एकूण ५३७ विद्यार्थ्यांची सविस्तर आरोग्य तपासणी करण्यात आली. आरोग्य तपासणी डॉ. जयश्री यादव, डॉ. प्रशांत जाधव, औषध निर्माण अधिकारी तेजश्री शिंदे तसेच अधिपरिचारिका शिवगंगा गायकवाड

यांनी केली. यावेळी विद्यार्थ्यांसाठी आरोग्यविषयक जनजागृती शिबिरही घेण्यात आले. शिबिरात विद्यार्थ्यांना शारीरिक, मानसिक व भावनिक आरोग्य, तंबाखू सेवनामुळे होणारे दुष्परिणाम तसेच राष्ट्रीय असंसर्गजन्य रोग नियंत्रण कार्यक्रमामाबत सविस्तर मार्गदर्शन गुंजाळ तानाजी समुदेशक यांनी केले. तसेच तोंडाच्या कर्करोगाविषयी महत्वपूर्ण माहिती डॉ. आशिष भूयारे यांनी उपस्थित कर्मचारी व विद्यार्थ्यांना दिली. या आरोग्य शिबिरास महाविद्यालयाचे प्राचार्य

डॉ. सुनील जाधव, उपप्राचार्य डॉ. महेश माने, पर्यवेक्षक किरण देशमुख, संतोष भिसे, शंकर कुटे, शंकर अंकुश, केशव रोटे, विजय जाधव, प्रताप भुटे, भाऊसाहेब माने, उत्तम कोकाटे, दीपक हुके, रामेश्वर गायकवाड, तसेच परबीन मोरवे, कीर्ती नलावडे, आरती खरे, प्रतिभा माने व महाविद्यालयातील सर्व विद्यार्थी मोठ्या संख्येने उपस्थित होते. या प्रसंगी शिक्षण महर्षी गुरुवर्य रा.ग. शिंदे महाविद्यालय, परंडा यास ‘तंबाखूमुक्त शाळा’ असल्याचे प्रमाणपत्र प्रदान करण्यात आले.

धाराशिवमध्ये कडाक्याची थंडी; नागरिकांनी घ्यावी काळजी

तभा वृत्तसेवा
धाराशिव, दि.१८ डिसेंबर -
राज्यात दिवसेंदिवस तापमान खाली येत असून सर्वत्र तीव्र थंडी जाणवत आहे. उत्तरेकडून येणाऱ्या थंड वाऱ्यांमुळे धाराशिव जिल्ह्यातही नागरिकांना कडाक्याची थंडी भासत आहे. हवामान विभागाने सांगितले की, पुढील काही दिवस राज्यात ही थंडी कायम राहण्याची शक्यता आहे. थंडीची लाट म्हणजे विशिष्ट क्षेत्रातील

तापमान सरासरीपेक्षा मोठ्या प्रमाणात घटणे. हिवाळ्यात श्वसनसंस्थेशी संबंधित आजार जसे की सर्दी, खोकला, फ्लू, घसा खवखवणे आणि दमा यांसारखे आजार प्रामुख्याने दिसतात. थंड हवेमुळे फुफ्फुसांच्या नळ्या आकुंचन पावतात, ज्यामुळे श्वसनविकार असलेल्या रुग्णांना त्रास वाढतो. हवेतील ओलावा कमी झाल्यामुळे त्वचा कोरडी पडणे, ओठ फाटणे, एक्झिमा आणि सौरायसिससारखे त्वचारोग उद्भवू शकतात. कमी तापमानामुळे सांध्यांची लवचिकता कमी होऊन गुडघे, कंबर व हात-पायांच्या सांध्यांत वेदना जाणवतात. तसेच, हिवाळ्यात रक्तवाहिन्या आकुंचन पावल्याने

रक्तदाब वाढतो, ज्यामुळे ज्येष्ठ नागरिकांमध्ये हृदयविकाराचा धोका वाढतो. गरोदर महिला, लहान मुले, वयोवृद्ध नागरिक आणि श्वसनविकार असलेले रुग्ण हे थंडीच्या दृष्टीने अधिक जोखमीचे असल्याने त्यांची विशेष काळजी घेणे आवश्यक आहे. जिल्ह्यातील सर्व आरोग्य संस्थांना जनजागृती करण्याचे मार्गदर्शन देण्यात आले आहे. थंडीमुळे अंग कापणे, बोटे, पायांची टोकं, कानाची पाठी किंवा नाकाचा शेंडा निस्तेज, पांढरट किंवा पिवळसर होणे यासारखी लक्षणे दिसल्यास त्वरित वैद्यकीय सल्ला घ्यावा. थंडीचा चटका बसल्यास संबंधित भाग चोळू नये; गरम पाण्यात बुडवावे. कोणतीही

थंडीपासून बचावासाठी आवश्यक खबरदारी...

पुरेसे उबदार कपडे घालावे; एकावर एक कपडे घालणे उपयुक्त ठरते.

शीर कोरडे ठेवावे; ओले कपडे त्वरित बदलावेत.

हात-पाय पूर्ण झाकले जातील असे मोजे व हातमोजे वापरावेत.

शक्यतो घरातच राहावे, प्रवास मर्यादित ठेवावा.

वृद्ध व लहान मुलांची विशेष काळजी घ्यावी.

रेडिओ, दूरदर्शन व वृत्तपत्रांतून हवामानविषयक माहिती घ्यावी.

नियमित गरम पेय सेवन करावे; मद्यपान टाळावे.

आरोग्य समस्या उद्भवल्यास तात्काळ नजीकच्या शासकीय दवाखान्यात तपासणी करून घ्यावी. वाढत्या थंडीच्या बाधभूमीवर नागरिकांनी स्वतःची व कुटुंबीयांची काळजी

घेऊन सुरक्षित राहावे, असे आवाहन जिल्हाधिकारी किर्ती किरण पूजार, जिल्हा परिषदेचे मुख्य कार्यकारी अधिकारी डॉ. मैनाक घोष आणि जिल्हा आरोग्य अधिकारी डॉ. सतीश हरिदास यांनी केले आहे.

●●●●

●●●●

●●●●

धाराशिव • दिनांक

सोलापूर तरुण भारत, सोलापूर, (महाराष्ट्र) येथून प्रकाशित केले.
आवृत्ती सातारा, संभाजीनगर, धाराशिव, लातूर, नांदेड, परभणी, हिंगोली, जालना व बीड (महाराष्ट्र), तसेच विजयपूर, कलबुर्गी, बीदर (कर्नाटक) येथून प्रकाशित केले.

▶▶ शोक संदेश...

अंकित उकरंडे यांची तालुकाध्यक्षपदी निवड
वाशी, दि.१८ डिसेंबर -
वाशी तालुक्यातील तेरखेडा येथील अंकित उकरंडे यांची राष्ट्रवादी काँग्रेस पार्टी (शरद पवार गट) विद्यार्थी सेल, वाशी तालुका अध्यक्षपदी नियुक्ती करण्यात आली आहे. नियुक्तीचे पत्र राष्ट्रवादी काँग्रेस पार्टीचे जिल्हाध्यक्ष प्रतापसिंह पाटील तसेच विद्यार्थी सेलचे धाराशिव जिल्हाध्यक्ष ज्ञानेश्वर निंबाळकर यांच्या हस्ते देण्यात आले. यावेळी रणजीत खामकर, विजय उकरंडे, प्रशांत कुदळे आदी मान्यवर उपस्थित होते.



शुभम राठोडची भारतीय सैन्यदलात अग्निवीर म्हणून निवड
उमरगा, दि.१८ डिसेंबर -
उमरगा येथील श्री छत्रपती शिवाजी महाविद्यालयाच्या एनसीसी विभागातील कॅडेट शुभम राठोड याची भारतीय सैन्यदलात अग्निवीर म्हणून निवड झाली. यानिमित्त प्रार्चय डॉ. संजय अस्वले यांच्या हस्ते त्याचा सत्कार करून पुढील वाटचालीस शुभेच्छा देण्यात आल्या. कदर तांडा येथील रहिवासी असलेल्या शुभमने प्रतिकूल आर्थिक परिस्थितीत स्वतःच्या मेहनतीवर व एनसीसी प्रशिक्षणाच्या बळावर हे यश मिळवले. सत्कारप्रसंगी प्राध्यापक व कॅडेट्स मोठ्या संख्येने उपस्थित होते.



वारदवाडी मार्गे बार्शी येथे शटल बससेवा सुरू करण्याची मागणी
धाराशिव, दि.१८ डिसेंबर -
भूम येथून वारदवाडी मार्गे बार्शी येथे जाणाऱ्या प्रवाशांची संख्या सकाळी मोठ्या प्रमाणात वाढलेली असल्यामुळे वारदवाडी मार्गे बार्शीसाठी शटल बससेवा सुरू करावी, अशी मागणी आगार प्रमुख यांना वंचित आघाडीतर्फे देण्यात आले. भूम येथून बार्शीकरिता सकाळी ७ नंतर सुरू होणाऱ्या बसमध्ये प्रचंड गर्दी होत असून, एक-दोन थांबे घेतल्यानंतर बस पूर्ण भरते. त्यामुळे पुढील थांब्यांवर उभे असलेले प्रवाशी बसमध्ये चढू शकत नाहीत. अनेक वेळा एका बसमध्ये ८० ते १०० पेक्षा जास्त प्रवाशी असतात. बस अपघाती विद्यार्थ्यांची मोठी गैरसोय होत आहे. विद्यार्थ्यांना वेळेवर कॉलेज/शाळेत पोहोचता येत नाही. परिणामी त्यांचे तास वेळेवर लागत नाहीत व शिक्षणावर परिणाम होत आहे. नागरिकांना दरोज प्रवासात अडचणी येत आहेत. निवेदन देताना एंड. अलीम शेख, दीपक सोनवणे, अझर सय्यद आदी उपस्थित होते.



उमरग्यात डासांचा प्रादुर्भाव
उमरगा, दि.१८ डिसेंबर -
उमरगा शहरातील विविध प्रभागांत अस्वच्छतेमुळे डासांचा प्रादुर्भाव वाढून नागरिकांच्या आरोग्याचा प्रश्न निर्माण झाला आहे. या पार्श्वभूमीवर अॅड. शीतल चव्हाण फाउंडेशनच्या वतीने नगर परिषदेचे मुख्याधिकारी यांना निवेदन देण्यात आले. साचलेले पाणी, उघडी गटारे व कचऱ्यामुळे डेंग्यू, मलेरिया आदी आजारांचा धोका वाढल्याचे नमूद करून तातडीने फॉगिंग, कीटकनाशक फवारणी, निचरा, साफसफाई व जनजागृती मोहीम राबविण्याची मागणी करण्यात आली आहे.

कळंब शहरात चोरट्यांची दहशत : नागरिकांची झोप उडाली; पोलीसांची गरस्त 'नावा'लाच?

तथा वृत्तसेवा
कळंब, दि.१८ डिसेंबर -
कळंब शहरात गेल्या काही दिवसांपासून चोरट्यांच्या वाढत्या हालचालीमुळे नागरिकांमध्ये भीतीचे वातावरण पसरले आहे. शहरातील पापडे गल्ली व मुंडे गल्ली येथील रहिवाशांनी चोरट्यांच्या भीतीने सलग दोन रात्री जागून काढल्या. चोरटे मोकाट फिरत असताना पोलीस गस्त प्रत्यक्षात सुरू आहे की केवळ नावापुरती, असा थेट सवाल आता नागरिकांकडून केला जात आहे.

कळंब शहराची ओळख जिल्ह्यातील मोठी बाजारपेठ म्हणून आहे. येथे आडत, कापड, सोन्याचे व्यापारी मोठ्या प्रमाणात असून दररोज तालुक्यासह धाराशिव व बीड जिल्ह्यातून हजारो नागरिक खरेदीसाठी येतात. मात्र, गेल्या काही दिवसांपासून कळंब पोलीस ठाणे हद्दीत शहर व ग्रामीण भागात चोरीच्या घटनांमध्ये चिंताजनक वाढ झाली आहे. आता तर शहराच्या मध्यवस्तीतच चोरट्यांची खुलेआम वर्दळ

सुरू झाल्याने नागरिकांमध्ये संतापाची लाट उसळली आहे. चोरट्यांच्या वाढत्या दहशतीमुळे कळंबकरांचा संयम संपत चालला आहे.

पोलीस गस्त नेमकी कुठे?...
शहरात रात्रभर पोलीस गाडी फिरते, असा दावा केला जातो. मात्र प्रत्यक्षात गस्त नेमकी कुठल्या भागात असते, असा सवाल नागरिकांकडून उघडपणे विचारला जात आहे. चोरटे मोकाट फिरत असताना पोलीस यंत्रणा केवळ पाहणारी भूमिका घेत आहे का, अशी तीव्र भावना व्यक्त होत आहे. शहरातील सर्व भागांत प्रभावी व नियमित गस्त वाढवावी, अशी ठाम मागणी होत आहे.

दोन रात्री चोरटे, नागरिकांची झोप हराम...
शहरातील जुन्या गावातील पापडे गल्ली व मुंडे गल्ली येथे सलग दोन दिवस चोरटे आल्याची जोरदार चर्चा आहे. काही नागरिकांना मध्यरात्री अचानक जाग आल्यावर गल्लीत संशयास्पद हालचाली दिसून आल्या. तात्काळ इतर रहिवाशांना फोनद्वारे सतर्क करण्यात आले. मात्र नागरिक जमा होताच चोरट्यांनी अंधाराचा फायदा घेत पळ काढला. दुसऱ्या दिवशी मध्यरात्री चोरट्यांनी हजेरी लावल्याची चर्चा असून त्या रात्रीही ते पसार झाले. परिणामी, दोन्ही गल्लीयांतील नागरिकांना सलग दोन रात्री जागरण करावे लागले.

तुळजापूर बसस्थानकात चोरी; ४५ हजारांचा मुद्देमाल लंपास

तथा वृत्तसेवा
धाराशिव, दि.१८ डिसेंबर -
तुळजापूर बसस्थानक परिसरात गर्दीचा फायदा घेत अज्ञात चोरट्याने प्रवाशाच्या अंगावरील दागिने व रोख रक्कम चोरून नेल्याची घटना घडली आहे. याप्रकरणी तुळजापूर पोलीस ठाण्यात गुन्हा दाखल करण्यात आला आहे.

याबाबत मिळालेल्या माहितीनुसार, फिर्यादी किरण मनोज मोहळकर (वय २७), रा. नामदेव मंदिराजवळ, पंढरपूर, ता. पंढरपूर, जि. सोलापूर हे दि.१६ डिसेंबर रोजी सायंकाळी ३.३० वाजण्याच्या सुमारास तुळजापूर बसस्थानक येथे बसमध्ये चढत असताना अज्ञात व्यक्तीने गर्दीचा फायदा घेत त्यांच्या अंगावरील ५ ग्रॅम वजनाचे सोन्याचे दागिने व रोख रक्कम २०,००० रुपये, असा एकूण ४५,००० रुपयांचा मुद्देमाल चोरून नेला. चोरी झाल्याचे लक्षात येताच त्यांनी तात्काळ तुळजापूर पोलीस ठाण्यात तक्रार दाखल केली. फिर्यादी किरण मोहळकर यांनी दि.१७ डिसेंबर रोजी दिलेल्या प्रथम खबरेवरून तुळजापूर पोलीस ठाण्यात गुन्हा नोंदवण्यात आला आहे.

धाराशिवच्या रुग्णालयांना नागपूरच्या कॅन्सर इन्स्टिट्यूटचा 'मॉडेल टच'

▶▶ अत्याधुनिक आरोग्य सुविधांसाठी ऐतिहासिक पाऊल : आ. राणाजगजितसिंह पाटील

तथा वृत्तसेवा
धाराशिव, दि.१८ डिसेंबर -
धाराशिव जिल्ह्यातील आरोग्य सुविधा अधिक सक्षम, गुणवत्तापूर्ण आणि दर्जेदार करण्याच्या दृष्टीने एक महत्त्वपूर्ण आणि दूरगामी निर्णय घेण्यात आला आहे. धाराशिव येथे उभारण्यात येणाऱ्या शासकीय वैद्यकीय महाविद्यालयाशी संलग्न ५०० खाटांचे रुग्णालय तसेच ५०० खाटांचे शासकीय जिल्हा सामान्य रुग्णालय या दोन्ही संस्थांमध्ये नागपूरच्या नॅशनल कॅन्सर इन्स्टिट्यूटच्या धर्तीवर अद्ययावत व अत्याधुनिक सोयी सुविधा विकसित करण्यासाठी अनमोल मार्गदर्शन लाभणार असल्याची माहिती आ. राणाजगजितसिंह पाटील यांनी दिली आहे.



कार्यपद्धती या सर्व आदर्श बाबींची अंमलबजावणी धाराशिव येथील या दोन्ही शासकीय आरोग्य संस्थांमध्ये राबविण्याची तयारी इन्स्टिट्यूटने उत्स्फूर्तपणे दर्शवली आहे. त्यामुळे धाराशिवमधील आरोग्यसेवेची गुणवत्ता आणि दर्जा केवळ जिल्हास्तरावर न राहता राज्य व देशपातळीवरील होण्याची अपेक्षा आहे. या संदर्भात मित्रचे उपाध्यक्ष आ. पाटील यांनी नॅशनल कॅन्सर इन्स्टिट्यूटचे संचालक शैलेश जोगळेकर यांची नागपूर येथे भेट घेऊन सविस्तर चर्चा केली. धाराशिव जिल्ह्यातील नागरिकांना सुरक्षितता, तसेच नियोजनबद्ध

पातळीवरच उपलब्ध व्हाव्यात, यासाठी या दोन्ही रुग्णालयांच्या इमारती, अंतर्गत रचना, उपकरणांची मांडणी, रुग्णसेवेची प्रणाली व मनुष्यबळाचे नियोजन हे सर्व नॅशनल कॅन्सर इन्स्टिट्यूटच्या धर्तीवर विकसित करण्याची विनंती आमदार पाटील यांनी केली. या विनंतीला जोगळेकर यांनी सकारात्मक प्रतिसाद देत आवश्यक ते मार्गदर्शन व तांत्रिक सहकार्य देण्याची तयारी दर्शवली. नॅशनल कॅन्सर इन्स्टिट्यूट मध्ये प्रत्येक पेशंट सोबत एक आरोग्य सेवक जोडून देण्यात येतो, जो त्या रुग्णासाठी डॉक्टरांच्या वेळ घेणे, त्यासाठी

आवश्यक असलेल्या तपासणी व इतर अनुषंगिक बाबींसाठी मदत करतो. अगदी त्याच पद्धतीने शासकीय वैद्यकीय महाविद्यालय व जिल्हा सामान्य रुग्णालयात ही सुविधा उपलब्ध करून देण्याचा प्रयत्न असल्याचेही आ. पाटील यांनी नमूद केले आहे. या पुढील टप्प्यात शासकीय वैद्यकीय महाविद्यालयाचे अधिष्ठाता डॉ. शैलेंद्र चव्हाण, जिल्हा शल्यचिकित्सक डॉ. धनंजय चाकूरकर यांच्यासह बांधकाम विभागाचे संबंधित कार्यकारी अभियंता, वास्तुविशारद आणि कंत्राटदार यांचा समावेश

धाराशिवच्या जनतेला उच्च दर्जाच्या आरोग्य सुविधा मिळाव्यात यासाठी प्रयत्न...

मुख्यमंत्री देवेंद्र फडणवीस साहेबांनी नागपूर येथे जागतिक दर्जाचे कर्करोग उपचार रुग्णालय स्थापन करण्याचा दूरदृष्टीपूर्ण संकल्प केला होता. हा संकल्प प्रत्यक्षात उतरवत सन २०२३ मध्ये नागपूर येथे अत्याधुनिक व जागतिक मानकांचे कॅन्सर रुग्णालय यशस्वीरीत्या कार्यान्वित करण्यात आले आहे. त्याच धर्तीवर, धाराशिव जिल्ह्यातील नागरिकांनाही दर्जेदार, अद्ययावत व सर्वसमावेशक वैद्यकीय सुविधा उपलब्ध करून देण्यासाठी मुख्यमंत्री देवेंद्र फडणवीस, उपमुख्यमंत्री एकनाथरावजी शिंदे व उपमुख्यमंत्री अजित पवार सकारात्मक आहेत. धाराशिवच्या जनतेला अशाच उच्च दर्जाच्या आरोग्य सुविधा मिळाव्यात, यासाठी आपणही सातत्याने प्रयत्नशील असल्याचे आमदार राणाजगजितसिंह पाटील यांनी म्हटले आहे

असलेले पथक लवकरच नागपूर येथे भेट देणार आहे. या दौऱ्यात नॅशनल कॅन्सर इन्स्टिट्यूटमधील इमारत रचना, वैद्यकीय यंत्रसामग्रीची मांडणी, रुग्णावाहतूक व्यवस्था, आपत्कालीन सेवा, आयसीयू, ऑपरेशन थिएटर, स्वच्छता व देखभाल व्यवस्थेचा सखोल अभ्यास केला जाणार आहे. त्यानंतर धाराशिव येथील प्रकल्पात त्या सर्व बाबी प्रभावीपणे कशा राबवता येतील, याचा आराखडा निश्चित करण्यात येणार आहे. या

धाराशिवमध्ये लिपीकांच्या मागण्यांकडे लक्ष वेधण्यासाठी निवेदन सादर


तथा वृत्तसेवा
येरमाळा, दि.१८ डिसेंबर -
जय महाराष्ट्र शासकीय निमशासकीय अधिकारी कर्मचारी संघटना, महाराष्ट्र राज्य शाखा, धाराशिव जिल्हा व उमरगा कार्यकारिणीच्या वतीने लिपीकांच्या विविध प्रलंबित मागण्यांकडे लक्ष वेधण्यासाठी कळंब-धाराशिवचे आ. कैलास घाडगे पाटील आणि उमरग्याचे आ. प्रविण स्वामी यांना लेखी निवेदन सादर करण्यात आले आहे.



निवेदनात चौथ्या वेतन आयोगानंतर वेतननिर्धारणात झालेल्या त्रुटी दूर करण्याची, लिपीक संवर्गाच्या पदनामात आवश्यक बदल करण्याची आणि जुनी पेन्शन योजना लागू करण्याची मागणी करण्यात आली आहे. यासंदर्भात संघटनेने सातत्याने शासनस्तरावर पाठपुरावा केला असून, विधीमंडळाच्या नागपूर अधिवेशनाच्या काळात भव्य आक्रोश मोर्चाचे आयोजन केले होते. मोर्चांमध्ये धाराशिव जिल्ह्यातून

संघटनेचे शेकडो लिपीक व कर्मचारी सहभागी झाले. लिपीक संवर्गावरील अन्यायकारक बाबी, वेतनविषयक त्रुटी आणि जुनी पेन्शन योजना लागू करण्याच्या मागण्या यासंदर्भात शासनाचे लक्ष वेधण्यात आले, अशी माहिती संघटनेचे जिल्हा अध्यक्ष भास्कर कोल्हे आणि सचिव जमीर पटेल यांनी दिली. आंदोलनाची आणि निवेदनाची दखल घेत आमदार कैलास घाडगे पाटील व आमदार प्रविण स्वामी यांनी विधीमंडळात लिपीकांच्या प्रश्नांना वाचा

फोडत अधिकृतपणे उपस्थित केले. त्यामुळे लिपीक संवर्गातील कर्मचाऱ्यांमध्ये सम धानाचे वातावरण निर्माण झाले असून, त्यांच्या प्रश्नांना न्याय मिळेल असा विश्वास संघटनेच्या पदाधिकाऱ्यांनी व्यक्त केला. यावेळी संघटनेचे उपाध्यक्ष पद्माकर कुलकर्णी, लक्ष्मण गिरी, विलास बेसके, कोषाध्यक्ष सतिष सोमाणी, कार्याध्यक्ष शैलेश तांदे, मार्गदर्शक नागनाथ कुंभार यांच्यासह अनेक पदाधिकारी उपस्थित होते. संघटनेने येत्या काळातही या मागण्यांच्या पूर्ततेसाठी शासनस्तरावर पाठपुरावा सुरू ठेवण्याचे आश्वासन दिले.



नागरिकांनी दिला आहे. तेरखेडा जिओ टॉवरची सद्यस्थिती पाहता असून वळिंबा नसून खोळंबा असेच म्हणावे लागेल.



आडत, कापड, सोन्याचे व्यापारी मोठ्या प्रमाणात असून दररोज तालुक्यासह धाराशिव व बीड जिल्ह्यातून हजारो नागरिक खरेदीसाठी येतात. मात्र, गेल्या काही दिवसांपासून कळंब पोलीस ठाणे हद्दीत शहर व ग्रामीण भागात चोरीच्या घटनांमध्ये चिंताजनक वाढ झाली आहे. आता तर शहराच्या मध्यवस्तीतच चोरट्यांची खुलेआम वर्दळ

सुरू झाल्याने नागरिकांमध्ये संतापाची लाट उसळली आहे. चोरट्यांच्या वाढत्या दहशतीमुळे कळंबकरांचा संयम संपत चालला आहे.

पोलीस गस्त नेमकी कुठे?...
शहरात रात्रभर पोलीस गाडी फिरते, असा दावा केला जातो. मात्र प्रत्यक्षात गस्त नेमकी कुठल्या भागात असते, असा सवाल नागरिकांकडून उघडपणे विचारला जात आहे. चोरटे मोकाट फिरत असताना पोलीस यंत्रणा केवळ पाहणारी भूमिका घेत आहे का, अशी तीव्र भावना व्यक्त होत आहे. शहरातील सर्व भागांत प्रभावी व नियमित गस्त वाढवावी, अशी ठाम मागणी होत आहे.

पोलीस प्रशासन व नगरपालिका यंत्रणेने तात्काळ ठोस उपाययोजना केल्या नाहीत, तर नागरिक थेट रस्त्यावर

उतरून आंदोलन करण्याची शक्यता नाकारता येत नाही, अशी

तीव्र प्रतिक्रिया व्यक्त होत आहे.